

## غزوہ بدر میں صحابہ کرامؐ کے مشورہ کی ایک روایت پر نقد و نظر

پروفیسر محمد یثین مظہر صدیقی \*

اہل سیر اور محدثین کرام دونوں کا اتفاق ہے کہ رسول اکرم ﷺ نے غزوہ بدر سے قبل مشورہ فرمایا۔ صحابہ کرام سے مشورہ کا موقعہ یہ تھا کہ آپؐ تین سوتیرہ جان شاروں ”کا قافلہ“ قریش کے کاروان تجارت کو روکنے کے لئے لے کر نکلے تھے۔ مدینہ منورہ سے باہر کی منزليں طے کرنے پر خربی کہ قریشی کاروان تجارت تو نکل گیا۔ اب اس کا روانی قوم کی حفاظت کے لئے مکہ مکرمہ سے آنے والے ہزار نفری اور ہر طرح سے لیس لشکر کا سامنا ہے حضرات صحابہ کرام سے اس مشکل موقعہ پر مشورہ کیا کہ اب کیا کرنا چاہیے۔ سب کاعزم مصمم تھا کہ لشکر کا مقابلہ کرنا چاہیے۔ اس موقعہ خاص پر حضرت مقداد بن عمرو بہرائی قضاۓ رضی اللہ عنہ نے عرض کیا: ”هم وہ بات نہیں کہیں گے جو بنی اسرائیل نے مویٰ علیہ السلام سے کہی تھی کہ ”اے موی! تم جاؤ اور تمہارا زب، تم دونوں لڑو، ہم تو یہیں (کذا) بیٹھے ہیں۔ بلکہ (اے اللہ کے رسول! ﷺ) آپ (جنگ کے لئے نکلیے) ہم آپ کے ساتھ ہیں، ہم آپ کے دامیں ہیں، آگے پیچھے ہر طرف سے لڑیں گے۔ رسول اللہ ﷺ اس تقریر سے بہت خوش ہوئے، خوشی سے آپ ﷺ کا چہرہ چکنے لگا۔ جناب مسعود احمد کا اردو ترجمہ بخاری کی حدیث نمبر ۳۹۵۲ کا ہے اور اس کا متن حسب ذیل ہے:

”حدثنا أبو نعيم حدثنا إسراءيل عن مخارق عن طارق بن شهاب قال: سمعت ابن مسعود يقول : شهدت من المقدادين الأسود مشهداً لأن أكون صاحبه أحب إلى مما عذّل به: أتى النبي ﷺ وهو يدع على المشركين فقال: لانقول كما قال قوم موسى: ”اذهب انت وربك فقا تلا“ [المائدہ: ۲۴] ولكننا نقاتل عن يمينك وعن شمالك وبين يديك وخلفك فرأيت النبي ﷺ أشرق وجهه وسرأً يعني قوله . (۱)

---

\* سابق ڈائریکٹر، ادارہ علوم اسلامیہ، مسلم یونیورسٹی، علی گڑھ، انڈیا۔

متن و سند حدیث میں راوی صحابی کا اسم گرامی حضرت مقداد بن اسود ہے مگر ان کے والد کا اصل نام عمر و تھا جو قبیلہ قضاۓ کی شاخ بہراء سے تعلق ہونے کے سبب بہرانی قضاۓ کہلاتے تھے۔ (۲) اس کے مطابق وہ مقداد بن السود کے نام سے معروف تھے کیونکہ وہ قریش کے ایک سردار اسود بن عبد یغوث زہری کے حلیف و متنی تھے، قدیم الاسلام تھے، مہاجر جب شہ و مدینہ تھے اور بدری تھے۔ انہوں نے یہ مشورہ رسول اکرم ﷺ کو دیا تھا۔ یعنی حدیث بخاری نمبر ۳۹۵۲ میں مقداد بن اسود سے یہی مہاجر بہرانی قضاۓ مراد ہیں۔ اسد الغائب اور اصحابہ میں صرف ان ہی مقداد بن عمر کا ذکر ہے اور کسی دوسرے ہنام کا نہیں ہے۔ ان کو کندی اس لئے کہا جاتا ہے کہ کندہ سے ان کا حلف کا معاهدہ تھا۔ مسعود احمد نے اپنی صحیح تاریخ الاسلام کے تذکرہ صحابہ میں ان کو انصاری بنا کر نسب لکھا ہے: حضرت مقداد بن عمر و الْأَسْوَدُ كَنْدِيُّ الْأَنْصَارِي۔ (۳)

اور جنگ بدر کے حوالے سے ان کی اس حدیث کا ذکر بخاری مذکورہ بالا اور دوسرے ابواب کے حوالے سے ہے۔ حافظ ابن کثیرؓ نے بھی اپنی تفسیر میں اسم گرامی ”مقداد بن عمر و الکندی“ لکھا ہے جیسا کہ آگے ان کا ذکر خیز بعض روایات کے حوالے سے آرہا ہے۔ لیکن کندی کی نسبت صرف حلف کے معاهدہ کی وجہ سے ہے۔ اور وہ انصاری تو کسی طور نہ تھے۔ تمام روایات و تذکرے ان کو مہاجرین میں شمار کرتے ہیں۔

امام بخاری نے حضرت مقداد بن عمر و بہرانی قضاۓ کی اس حدیث کا ذکر دوسرے ابواب میں بھی کیا ہے اور دوسرے محدثین کرام کے ہاں بھی ملتا ہے۔ جیسا کہ فتح الباری اور دوسرے اہل سیر و غیرہ کے مباحثت عالیہ میں موجود ہے۔ ان روایات و احادیث کا ذکر کچھ دریں بعد آتا ہے کہ اس ”حدیث مقداد“ کے مقامات و مواقع بھی مختلف و متعدد ہیں۔ بہرحال امام سیرت محمد بن اسحاق اور ان کے مرتب و مہذب امام ابن ہشام نے بھی حضرت مقدادؓ کے اس مشورہ کا ذکر اپنی روایات میں کیا ہے۔ ان میں بھی بعض مواقع و مقامات کا اختلاف ملتا ہے اور بعض اور مسائل بھی پائے جاتے ہیں۔

قدیم ترین مأخذ سیرت حضرت عروۃ بن زیبرؓ کی مجازی میں بھی یہ روایت و مشورہ حضرت مقداد بن عمر و عدید بھی زہرہ میں موجود ہے:

”إِنَّا لَا نَقُولُ لَكَ كَمَا قَالَ أَصْحَابُ مُوسَىٰ : فَاذْهَبْ أَنْتَ وَرَبُّكَ فَقُتْلَا إِنَاهُهُا“

قعدون [المائدہ: ۴] ولكن اذهب إلخ“ - (۴)

ابن اسحاق / ابن ہشام نے سورۃ ماکدہ: ۲۳ کا حوالہ دیا ہے مگر ابن سعد کی روایت میں قوم موسیٰ اور سورہ کا حوالہ نہیں ہے۔ (۵) ابن اسحاق کی روایت دوسرے اہل سیرے بھی نظر کی ہے۔ ان میں امام ابن سید الناس (محمد بن عبد اللہ م ۷۴۷ھ) بھی شامل ہیں۔ اس میں مقام مشاورت زفران نامی دادی ہے جو عرق الظیبی سے آگئے تھی۔ اس میں بنو اسرائیل کا مقالہ منقول ہے۔ ابن اثیر نے سورہ و قوم موسیٰ کے حوالہ دیا ہے اور برک الغماد تک جانے کا ذکر کر کے اسے مدینۃ الحبیبة قرار دیا ہے۔ جبکہ حافظ ابن کثیرؓ نے بخاری، نسائی، احمدؓ کی احادیث کی بنا پر اس سورہ اور قوم موسیٰ کا حوالہ دیا ہے لیکن امام مسلم کی احادیث میں اس کے ذکر کی نظر کی ہے۔ (۶)

حضرت عروہ، امام ابن اسحاق / ابن ہشام اور امام بخاری وغیرہ بنیادی مأخذ سے بعد میں تمام اہل سیرے نے اس کو نقل کیا ہے۔ ان میں تمام متفقین و متاخرین سیرت نگار بھی شامل ہیں۔ بعض جامع محدثین، اور ان کے شارحین کرام بھی شامل ہیں۔ اور بعد کے متاخرین اہل سیرہ اہل حدیث بھی نقل و نقل کی سعادت رکھتے ہیں۔ ان میں عربی اردو کے عقری سیرت نگار بھی شامل ہیں۔ سورۃ انفال اور غزوہ بدر سے متعلق آیات کریمہ کی تشریح و تفسیر میں بعض مفسرین و مترجمین نے اس کو نقل کیا ہے۔ اسی طرح سورہ ماکدہ: ۲۳ کی تشریح و تفسیر میں بھی متعدد مفسرین کرام نے غزوہ بدر کے موقعہ پر اس کے نقل کا ذکر کیا ہے۔ حافظ ابن کثیرؓ نے مثلاً اسی زیر بحث آیت کریمہ کی تفسیر میں رسول اکرم ﷺ کی غزوہ بدر کے مرحلہ آزمائش پر صحابہ کرام سے مشورہ اور "حضرت مقداد بن عمرو کندیؓ" کے مشورے اور اس میں قوم موسیٰ علیہ السلام کے قول کے ساتھ اسی آیت کریمہ کی روایات مسنداً امام احمد بن حنبلؓ، صحیح ابن حبان اور صحیح بخاری کی سند پر نقل کی ہیں۔ حضرت عتبہ بن عبید سلمیؓ کی سند پر مروی حدیث شریف سے معلوم ہوتا ہے کہ کئی صحابہ کرام نے آیت کریمہ کا نذکر کر کر اپنے مکارا پڑھا تھا اور حضرت مقداد جیسا جواب بھی دیا تھا: "... قال النبی ﷺ لأصحابه : أتفاتلون ؟ قالوا: نعم ، ولا نقول كمالات بنو اسراء يل لموسى: "إذهب أنت وربك فقاتلا إنا هلنا قعدون" ، إلخ (۷)

عبد جدید میں قابل قدر سیرت نگار اکرام ضیاء عمری جن کا دعویٰ ہے کہ ان کی سیرت صحیحہ صرف احادیث پر مشتمل ہے، ابن اسحاق سے صحیح سند پر اس مشاورت کی بحث نقل کی ہے۔ اس میں حضرت مقداد بن عمرو کا نذکر بala قول انہی سے منقول ہے۔ (۸)

اردو سیرت نگاروں کا جلیل القدر طبقہ بھی اس حدیث مقدادؓ کو اپنی اپنی کتب میں ضرور نقل کرتا۔

مولانا شلی نعمانی رقطراز ہیں:

”بخاری میں ہے کہ حضرت مقداد نے کہا کہ ہم موسیٰ کی قوم کی طرح یہ کہیں گے کہ آپ اور آپ کا خدا جا کر لڑیں، ہم لوگ آپ کے دائیں سے، بائیں سے، سامنے سے، پیچے سے لڑے گے، ان کی اس تقریر سے رسول ﷺ کا چہرہ چک اٹھا۔“ (۹)

قاضی محمد سلیمان منصور پوریؒ فرماتے ہیں:

”مقداد نے کہا: یا رسول اللہ ﷺ ہم وہ نہیں کہ قوم موسیٰ کی طرح: اذہب انت و ربک فقطلا إنا ههنا قعدون کہہ دیں کہ ہم تو حضورؐ کے داہنے، بائیں، آگے، پیچے قبال کے لئے حاضر ہیں۔“ (۱۰)

مولانا عبدالرؤف داتا پوریؒ کی عبارت ہے: ”حضرت مقدادؓ نے فرمایا کہ یا رسول اللہ ﷺ ہم بنی اسرائیل نہیں ہیں جنہوں نے اپنے نبی موسیٰ علیہ السلام سے کہا تھا: ”اذہب انت و ربک فقطلا إنا ههنا قعدون“۔ ہم آپ کے غلام ہیں اور آپ کے داہنے، بائیں، آگے پیچے ہر طرف شار ہوجانے کے لیے تیار ہیں۔“ (۱۱)

مولانا مرحوم نے حضرت مقدادؓ کے بارے میں حاشیہ میں یہ صراحت کی ہے: ”یعنی حضرت مقداد بن الاسود“، مگر ماخذ کا حوالہ نہیں دیا ہے۔ مولانا محمد ادريس کاندھلویؒ نے حضرت مقداد بن اسودؓ کی جان ثنا رانہ تقریر، کے عنوان کے تحت پہلے ابن اسحاق کی روایت نقل کی ہے اور پھر بخاری کے الفاظ کا اختلاف نقل کیا ہے۔ ان دونوں کے متون کے ساتھ ان کے اردو تراجم بھی ہیں۔ متون یہ ہیں: ”امض لما أمرك الله (تعالى) فتحن معك والله لانقول كماقالت بنو إسراءيل لموسى: اذہب انت وربک فقطلا إنا ههنا قعدون ، ولكن اذہب انت وربک فقطلا إنما عكم ما قالو“۔ یہ ابن اسحاق کی روایت کے الفاظ ہیں۔ اور بخاری کی روایت میں یہ الفاظ ہیں: ”ولكنا نقاتل عن يمنيک وعن شمالک وبين يديك وخلفك“۔ (۱۲)

مولانا سید ابو الحسن علی ندویؒ کی عربی سیرت کے الفاظ ہیں: ”وقال له المقداد: لانقول لك كما قال قوم موسى لموسى: اذہب انت وربک فقطلا انا ههنا قعدون“ ولکنا نقاتل عن يمنيک وعن شمالک ، ومن بين يديك ومن خلفك“۔ (۱۳)

دوسرے عربی سیرت نگار مولانا صفائی الرحمن المبارکپوری کی عبارت ہے: ”ثم قام المقداد بن عمرو

فقال: يارسول اللہ! ﷺ ، امض لما أراک اللہ فنحن معك والله لانقول لك كما قال  
بنواسراء يل لموسى : اذهب أنت وربك فقتلنا إنا هلھنا قعدون ولو لكن اذهب أنت وربك فقتلنا  
إنا معكما مقاتلون ”فوالذى بعثك بالحق لوسرت بنا إلى برک الغمام لجالدنا معك من دونه  
حتى تبلغه.“ (۱۴)

ان مشہور و معروف اور مستند و معتبر اکابر سیرت کے علاوہ تمام دوسرے اردو سیرت نگاروں نے بھی اس  
حدیث حضرت مقدادؓ کا ذکر واضح و صریح طریقے سے کیا ہے خواہ وہ ان ہی کی طرح مفصل ہو یا کچھ مختصر ہو۔ (۱۵)

### حدیث مقدادؓ کا اصل علمتہ بحث:

اطناب و تکرار کا الزام قبول ہے مگر تفصیل اس لئے دی گئی کہ اکابر کی عبارات ان کے الفاظ میں سامنے  
آ جائیں۔ ان تمام عبارتوں، روایتوں میں اور بیانوں میں قوم موسیٰ علیہ السلام کے نافرمان بیان کا حوالہ ہے اور وہ بھی  
سورہ مائدہ کے حوالے سے۔ مرتبین بخاری نے باقاعدہ آیت کریمہ نقل کر کے اس کے آگے سورہ مائدہ: ۲۲ کو اس  
کی وضاحت کلی کر دی ہے، اس میں پوری آیت نہیں ہے تاہم دوسری احادیث میں پوری آیت کریمہ بھی ہے جیسے  
بخاری کی حدیث نمبر ۳۶۰۹ میں ہے: ”فاذھب انت وربك فقتلانا هلھنا قعدون“۔ اس میں اضافہ ہے: ”

ولکن امض ونحن معك ...“ (۱۶)

تمام عرب متقدمین نے اور ان کے پیروی عربی اردو سیرت نگاروں نے سورہ مائدہ کی آیت کریمہ ضرور نقل کی  
ہے۔ اس باب میں ایک روایتی اور درایتی مسئلہ یہ پیدا ہوتا ہے کہ حضرت مقداد بن عمرو بھر انی قضائیؓ کو اس کا علم  
کب اور کیسے ہوا تھا.....؟ حضرت مقدادؓ ہمہ اجر تھے اور مکہ سے مدینہ بھرت کر کے پہنچ تھے اور وہ بھی غزوہ بدر  
سے ذرا قبل۔ لہذا سوال یہ اٹھتا ہے کہ ان کو اس آیت کریمہ یا حضرت موسیٰ علیہ السلام کے ساتھ ان کی نافرمان قوم  
کا سلوک کیونکر معلوم ہوا تھا؟ یہ سوال اس لئے ہے کہ سورہ مائدہ کے بارے میں مفسرین اور اسباب نزول کے ماہرین  
کا متفقہ بیان ہے کہ وہ سنہ ۶ ہجری کے اوخر یا سنہ ۷ ہجری کے اوائل میں نازل ہونے والی سورہ کریمہ ہے۔ اور بقول  
مولانا مودودی وہ ایک ہی بار پوری کی پوری نازل ہوئی تھی اور وہ چند خطبات پر مشتمل ہے اور وہ سب کی سب باہم  
آمیز ہیں۔ ان کی تقریر شان نزول کے کچھ اقتباسات درج ذیل ہیں:

”سورۃ کے مختلف مضامین سے ظاہر ہوتا ہے اور روایات سے اس کی تصدیق ہوتی ہے کہ یہ صلح حدیبیہ کے

بعد سنہ ۶ ہجری کے اوآخر یاسنے ہجری کے اوائل میں نازل ہوئی ہے۔“

”بیان کے تسلسل سے غالب گمان یہی ہوتا ہے کہ یہ پوری سورۃ ایک ہی خطبہ پر مشتمل ہے جو بیک وقت نازل ہوا ہوگا۔ ہو سکتا ہے کہ متفرق طور پر اس کی بعض آیتیں بعد میں نازل ہوئی ہوں، اور مضمون کی مناسبت سے ان کو اس سورہ میں مختلف مقامات پر پیوست کر دیا گیا ہو، لیکن سلسلہ بیان میں کہیں کوئی خفیف ساخلا بھی محسوس نہیں ہوتا جس سے یہ قیاس کیا جاسکے کہ یہ سورہ دو یا تین خطبوں کا مجموعہ ہے۔“

مولانا مرحوم نے اس کے بعد شان نزول سے مفصل بحث کی ہے۔ اور آخر میں اس کے تین بڑے بڑے مضامین بتائے ہیں۔ ان سے سرِ دست ہمیں بحث نہیں ہے۔ (۱۷)

ان تمام روایات اور بیانات سے واضح ہوتا ہے کہ سورہ مائدہ غزوہ بدر کے چار سال بعد نازل ہوئی۔ اس کی بعض آیات کریمہ اور بھی بعد میں نازل ہوئیں جیسا اور پر امکان ظاہر کیا گیا۔ اور جیسا بعض روایات ثابت بھی کرتی ہیں اور جیسا کہ آیت کریمہ: ۳: الیوم اکملت لكم دینکم، ”انخ کے بارے میں روایات و احادیث کا اصرار ہے کہ وہ حجۃ الوداع میں یوم عرفہ کو نازل ہوئی تھی۔ (۱۸)

بہر حال اس سورہ کریمہ کی کسی آیت مقدمہ کے سنہ ۶ ہجری سے قبل نازل ہونے کا خیال ظاہر کیا گیا ہے اور نہ روایات دی گئی ہیں۔ اب سوال یہ ہے کہ حضرت مقداد بن عمرو اسودؓ نے اس متاخر سورہ کی آیت کریمہ: ۲۳: سے کیسے استشهاد کیا؟ یا رسول اکرم ﷺ کے سامنے اس کو کیونکر پڑھا؟ اور ان کو کیسے اور کیونکر معلوم ہوا کہ موئی علیہ السلام کی قوم نے شہر مقدس پر جہاد کرنے اور اس میں داخل ہونے کے حکم اللہ کے جواب میں یہ نافرمانی کا جواب اپنے رسول مکرم علیہ السلام کو دیا تھا۔ اس کا ایک واضح اور حقیقی جواب یہ ہے کہ بہر حال صحابی جلیل کو سورہ مائدہ سے اس نافرمانی قوم موئی علیہ السلام کا علم نہیں ہوا تھا۔ کیونکہ وہ اس وقت تک نازل ہی نہیں ہوئی تھی۔ اس سے زیادہ مشکل معاملہ اس آیت کریمہ کے غزوہ بدر سے قبل یا موقعہ پر پڑھنے کا ہے۔ اس کا نزول ہی نہیں ہوا تھا تو اسکی تلاوت کیونکر کی اور اس سے استشهاد کیسے کیا تھا.....؟ اکابر مفسرین و محدثین اور ان کے عظیم شارحین نے اس پر کلام کیا ہے نہ سیرت و مغازی کے اکابر اماموں اور اسلام کے محققین کرام نے۔

ابن کثیر کی روایات و احادیث متعلقہ سے معلوم ہوتا ہے کہ متعدد صحابہ کرام نے بھی اس آیت کریمہ کا حوالہ اپنے جواب مشاورت میں دیا تھا۔ (۱۹) یہی سوال ان کے بارے میں بھی کیا جاسکتا ہے کہ ان کو نزولی آیت کریمہ سے قبل اس کا متن و معنی کیسے معلوم ہوا تھا۔ یا ان کی قوم موئی کے بارے میں معلومات کا آخذ کیا تھا؟۔

روایت ابن کثیر<sup>ؓ</sup> میں ”عام صحابہ“ کا ذکر ہے اور ان میں سے حضرت مقداد بن عمرو کندی<sup>ؓ</sup> کو خاص کیا گیا ہے دوسری احادیث کی بنا پر۔ مولانا اور لیں کا نڈھلوی وغیرہ کی بحث سے یہ بہر حال واضح ہوتا ہے کہ ان عام صحابہ کرام کا تعلق انصار سے تھا؛ کیونکہ آغاز مشاورت میں اکابر مہاجرین میں سے حضرات ابو بکر<sup>ؓ</sup> و عمر<sup>ؓ</sup> اور مقداد<sup>ؓ</sup> کا مشورہ آپ کا تھا اور رسول اکرم صلی اللہ علیہ وسلم انصار کے مشورہ کے منتظر تھے۔

قدیم سیرت نگاروں کے علاوہ جدید سیرت نگاروں نے بھی حضرت مقداد کو مہاجرین میں شمار کیا ہے بالخصوص اکرم ضیاء عمری نے۔ بلاذری کی روایت میں دو موقع کا ذکر اگرچہ ہمارے مسئلہ بحث سے زیادہ متعلق نہیں ہے تاہم وہ اس کا ایک اختلاف رواۃ بیان کرتا ہے۔ اس پر بحث آگے آتی ہے۔

### غزوہ بدر میں مجلس مشاورت کے موقع:

بخاری کی حدیث نمبر ۳۹۵۲ کے مطابق حضرت مقداد بن الاسود<sup>ؓ</sup> نے رسول اکرم صلی اللہ علیہ وسلم سے یہ بات اس وقت کہی تھی جب آپ صلی اللہ علیہ وسلم کیون پر بد دعاء کر رہے تھے: ”أَتَى النَّبِيُّ صَلَّى اللَّهُ عَلَيْهِ وَسَلَّمَ وَهُوَ يَدْعُ عَلَى الْمُشْرِكِينَ“۔ امام ابن اسحاق نے بیان کیا ہے کہ رسول اکرم صلی اللہ علیہ وسلم نے صفراء نامی مقام پر پہنچنے کے بعد صحابہ کرام سے مشاورت کی تھی۔ اور حافظ ابن حجر عسقلانی<sup>ؓ</sup> کے مطابق اس حدیث بخاری کا وقوع اسی موقعہ و مقام پر ہوا جیسا کہ اپنی شرح میں لکھا ہے۔ ابن اسحاق، ابن سید الناس وغیرہ کی روایات میں وادی زفراں پر مجلس مشاورت کا انعقاد بتایا گیا ہے جس کا ذکر بعض نہیں کیا ہے۔ روایات کے اختلاف کے باوجود حضرات سعد بن (سعد بن معاذ<sup>ؓ</sup> یا سعد بن عبادہ<sup>ؓ</sup>) میں سے کسی ایک نے بھی یہی بات کہی تھی۔ جب رسول اکرم صلی اللہ علیہ وسلم مدینہ منورہ سے ایک دن یادوں کی مسافت قطع کر کے ایک منزل پر قیام فرمائے تھے۔ حافظ موصوف نے حضرت سعد بن عبادہ<sup>ؓ</sup> کے غزوہ بدر میں شریک نہ ہونے پر اس روایت کو صحیح قرار نہیں دیا اور ابن معاذ کو مراد لیا ہے۔ لیکن دو مقامات پر مشورے کے امکان کی بات کہی ہے کہ رسول اکرم صلی اللہ علیہ وسلم نے دوبار مشورہ کیا: اول بار مدینہ منورہ میں جب کاروان ابی سفیان کی خبر پہنچی تھی، اور دوسری بار مدینہ سے نکلنے کے بعد جیسا کہ حدیث الباب میں ہے۔ (۲۰)

سیرۃ المصطفیٰ کے حاشیہ میں ابن اسحاق کے مقام صفراء اور صحیح بخاری اور نسائی کے بیان کردہ مقام بدر کی روایات میں تطبیق دی گئی ہے کہ ”اول حضرت مقداد<sup>ؓ</sup> نے یہ تقریر صفراء میں آپ کے جواب میں کی، اور بعد ازاں مختلف مقامات پر بطور استلزم اذ یعنی لذت حاصل کرنے کے لیے ان جان ثمارانہ اور مخلصانہ کلمات کو بار بار دہراتے

(۲۱) رہے۔

مولانا کاندھلوی نے ”اصحاب رسول ﷺ“ کے مدینہ سے ایک دون کی مسافت پر قیام کے موقعہ پر بھی اس جواب کا ذکر کیا ہے۔ لہذا ”استلذاذ“ کا لطیفہ صحیح نہیں معلوم ہوتا۔ اس کے علاوہ دوسرے مسائل اور معاملات اس مقام سے متعلق ہیں نہ حافظ ابن حجر عسقلانی نے اور دوسرے شارحین تطبیق نے یہ وضاحت کی ہے کہ ”حدیث الباب“ میں مجلس مشاورت کا ذکر نہیں اس میں مشرکوں پر بدعا کرنے کا بیان ہے۔ اس کی وضاحت مشاورت و مشورہ سے کرنا بہت منطقی نہیں لگتا۔ بلاذری نے جس روایت کو صحیح موقعہ قرار دیا ہے وہ البتہ کافی منطقی لگتی ہے کہ حضرت مقدادؓ نے جنگ و قتال کی تیاری کے وقت یہ بات کہی تھی اور بخاری کی حدیث کے فقرہ اجملہ: ”یدعو علی المشرکین“ سے ہم آنچنگ بھی معلوم ہوتی ہے۔ بلاذری نے مشورہ کے وقت اس مقالہ حضرت مقدادؓ کی روایت کو ضعیف کیوں قرار دیا معلوم نہیں ہوسکا۔

### صلح حدیبیہ کا موقعہ مشاورت:

متعدد مفسرین و محدثین اور بعض سیرت نگاروں نے بھی اس آیت کریمہ سے استشهاد کا ایک اور موقع مقام اور زمانہ بیان کیا ہے۔ ان میں حضرت مقداد بن اسودؓ تو شامل ہی ہیں، بعض دوسرے صحابہ کرام بالخصوص حضرت سعد بن عبادہ خزری اور حضرت سعد بن معاذ اور یہ بھی شامل ہیں اور بعض دوسروں کی شمولیت کا امکان بھی ہے ان روایات و احادیث کا ایک مختصر تجزیہ ذیل میں پیش کیا جاتا ہے:

حافظ ابن حجر عسقلانی نے حدیث الباب کی اپنی شرح کے اوآخر میں لکھا ہے کہ طبرانی کی روایت میں آیا ہے کہ یہ جواب حضرت سعد بن عبادہؓ نے حدیبیہ میں دیا تھا: ”ووَقَعَ عِنْدَ الطَّبْرَانِيَّ أَنَّ سَعْدَ بْنَ عَبَادَةَ قَالَ ذَلِكَ بِالْحَدِيبِيَّةِ.“ حافظ موصوف نے مزید تفصیل نہیں دی مگر اپنے تبصرہ میں اس کو صواب کے قرین بتایا ہے: ”وَهَذَا أَوْلَى بِالصَّوَابِ.“

حافظ ابن کثیر نے شرح آیت کریمہ کے اوآخر میں امام بخاری کی ایک دوسری روایت اور امام ابن حجر ایک حدیث کا حوالہ دیتے ہوئے لکھا ہے کہ رسول اکرم ﷺ نے حدیبیہ کے دن صحابہ کرام سے اس وقت مشورہ کیا جب مشرکوں نے مسلمانوں کو عمرہ کرنے سے روک دیا تھا۔ آپ ﷺ نے فرمایا تھا: ”میں قربانی کے جانوروں کے ساتھ جاؤں گا اور ان کو بیت اللہ کے پاس قربان کروں گا۔“ تب حضرت مقداد بن الاسود نے عرض کیا تھا کہ ہم

بنو اسرائیل کے اس گروہ کی مانند نہیں ہیں جنہوں نے اپنے نبی سے کہا تھا: اذہب انت وربک فقتلا انا ههنا قعدون۔ لخ دوسرے صحابہ کرام نے یہ سن کر ان کی موافقت کی تھی۔ حافظ ابن کثیر کا تبصرہ معنی خیز ہے: یہ حدیبیہ کے دن کی اگر محفوظ روایت ہے تو اس کا اختہال ہے کہ حضرت صحابیؓ نے غزوہ بدر کی مانند اس دن اپنے مقالہ کی تکرار کی ہو: ”وَهَذَا أَنَّ كَانَ مَحْفُوظًا يَوْمَ الْحَدِيبَيْةِ فَيَحْتَمِلُ أَنَّهُ كَرَرَ هَذِهِ الْمَقَالَةَ يَوْمَئِذٍ كَمَا قَالَهُ يَوْمَ بَدْرٍ۔“ حافظ ابن حجرؓ کے تبصرہ سے اس کا موازنہ بھی خاصاً دلچسپ ہے۔ ان میں سے اول الذکر مقام حدیبیہ کو صواب کے قرین تین بتاتے ہیں اور موخر الذکر پہلے روایت پر شبہ کرتے ہیں اور پھر اسے تکرار قرار دیتے ہیں۔ (۲۲)

### تفصیدی تجزیہ:

مختلف احادیث و روایات کے مطابق رسول اکرم ﷺ نے غزوہ بدر کے موقعہ پر کئی بار مشاورت کی۔ اولین موقعہ وہ تھا جب رسول اکرم ﷺ کو شام سے کاروانِ قریش کی واپسی کی خبر مدینہ میں ملی اور آپ ﷺ نے صحابہ کرام سے مشورہ کیا۔ سب نے جان شاری کا اظہار کیا اور حضرت مقداد بن اسودؓ نے حضرت موسیٰ علیہ السلام کی قوم کی مانند آپ ﷺ کو تھانہ چھوڑے کا عزم بتایا اور ہر طرح سے قوال و جہاد کا اظہار کرتے ہوئے سورہ مائدہ: ۲۲ کی تلاوت کی۔ دوسرا موقعہ مجلس مشاورت کا وہ تھا جب کاروانِ قریش کے نکل جانے کی خبر ملی اور اس کی بجائے لشکرِ مکہ سے مقابلہ کا قوی خطرہ درپیش ہوا۔ یہ مقام صفراء کا تھا جو مدینہ منورہ سے ایک یادو دن کی مسافت پر جنوب میں واقع ہے۔ بعض دیگر روایات کے مطابق یہ وادی زفران کا موقعہ مقام تھا جو مدینہ منورہ سے کافی مسافت پر واقع تھی اور خاص منزل تھی۔ حضرت مقدادؓ نے اور بعض دوسرے اصحاب کرام نے بھی قوم موسیٰ کی مانند بزرگی دکھانے کے بجائے قوی عزم اور موؤذل دفاع و قوال کا اظہار کیا اور آیت مذکورہ کا متعلقہ حصہ بھی پڑھا۔ شارحین نے ان دونوں مواقع پر تطبیق دی ہے کہ دو دو بار مشاورت کی گئی اور دونوں بار حضرت مقدادؓ نے بالخصوص اور دوسرے اصحاب نے بالعموم عزم بالجسم کا اظہار کرتے ہوئے آیت پڑھی۔ اس پوری بحث میں بعض مسائل و امور ہیں جن پر بحث نہیں کی گئی ہے اور وہ تفصیدی مطالعہ کے طالب ہیں۔

۱۔ مدینہ منورہ کے اندر اولین مجلس مشاورت میں قوال اور جان جانے کا اتنا خطرہ نہ تھا کہ وہ صرف ایک کاروانِ تجارت کو رکنے جا رہے تھے اور جس کے ساتھ مخالفتوں کا بڑا دستہ نہ تھا۔ لہذا ان سے ٹھیک جان جو کھم کا موقع بھی نہ تھا۔ لہذا حضرت مقدادؓ کا قوم موسیٰ کا حوالہ اور آیت کریمہ کا حوالہ بے موقع لگتا ہے اور غیر منطقی بھی

بعض روایات سے اسکی تردید بھی ہوتی ہے۔ اس موقعہ اولین کی تلاش تطیق کے ماہرین کرام نے کی ہے۔  
شہر مقدس سے نکل آنے اور ایک دو دن کی مسافت کے قطع کرنے کے بعد کا موقعہ اس مشاورت کا اصل  
موقعہ معلوم ہوتا ہے۔ جب کاروان قریش نکل گیا تھا اور اب رسول اکرم ﷺ کو اور صحابہ کرام کو لشکر مکہ کا سامنا تھا۔  
قرآن مجید کی سورۃ انفال: کی آیات نمبر ۵۔ ۸ سے بھی اسکی تصدیق ہوتی ہے۔ کیونکہ مدینہ اگر سے نکلنے  
کے بعد، یہ بعض گروہوں کو موت سامنے دھائی دینے لگی تھی کیونکہ کیونکہ اب بلا کائنے والے کاروان قریش کی جگہ کیل  
کائنے سے ریس لشکر گزار سے مقابلہ درپیش تھا۔

اصحاب سیر اور ان کے امام ابن اسحاق کے مطابق یہ مقام زفران نامی تھا۔ اسکی دوسرے اہل سیر نے بھی  
تائید کی ہے۔ ابن ہشام کی روایت میں بھی وادی زفران ہی ہے۔ بلکہ وضاحت ہے کہ رسول اکرم ﷺ نے صفراء کو  
اپنے باسیں جانب چھوڑ دیا تھا۔ ابن اسحاق کی ہی روایت کے حوالہ سے ابن سید الناس وغیرہ نے اس مقام مشاورت  
کا نام وادی زفران لکھا ہے۔ جن متاخرین اہل سیر نے مقام صفراء کو مقام مشاورت قرار دیا ہے جیسے مولانا ادريس  
کاندھلوی وغیرہ، انہوں نے روایت، ابن اسحاق کو غلط نقل کیا ہے۔ یا قوت حموی نے زفران کے بارے میں لکھا  
ہے: ”واد قرب وادی الصفراء“ اور ابن اسحاق کے مذکورہ بالا مقام کی روایت سیرت نبوی اور بدر کے غزوہ  
کے لئے سیر نبوی سے نقل کی ہے۔ (۲۳)

اس کا بھی امکان ہے کہ رسول اکرم ﷺ نے غزوہ بدر کے لئے میدان بدر میں خیمه زن ہونے کے بعد  
پھر مشاورت کی ہو۔ حدیث الباب [حدیث بخاری: ۳۹۵۲] میں واقع فقرہ ۱ جملہ: ”یدعو علی<sup>۱</sup>  
المشرکین۔“ اسکی طرف اشارہ کرتا ہے اور پوری حدیث حضرت مقدادؓ کا دروبست بھی یہی بتاتا ہے۔ بعض دیگر  
روایات حدیث و سیرت میں اصحاب رسول ﷺ کے یک زبان ہو کر اس ”مقالہ“ اور آیت کریمہ کا اظہار و تلاوت  
و بیان بھی اسی موقعہ کی شہادت دیتا ہے۔

آیت کریمہ: ۲۲ کے دوسرے غزوہ یعنی صلح حدیبیہ کے موقعہ پر پڑھے جانے کا معاملہ سر دست بحث سے  
خارج ہے۔ ایک تو اس پر محدثین کا شہر ہے، دوسرے قائلین کا اختلاف ہے۔ اور تیسرے سوائے ایک آدھ کے  
دوسرے ائمہ حدیث نے اس کا ذکر نہیں کیا۔ سیرت نگاروں نے بالعموم حدیبیہ کے عمرہ کے دوران رسول اکرم ﷺ کے  
بیت اللہ کے پاس قربانی کرنے کے عزم کا طبرانی کا جملہ لکھا ہے اور نہ ہی حضرت مقدادؓ کے مقالہ مذکورہ بالا  
کا کوئی حوالہ اپنی کتب میں دیا ہے بقول امام ابن کثیر اگر اس روایت کو بالفرض صحیح تسلیم کر لیا جائے تو اس پر بھی وہی

اعتراض وارد ہوتا ہے کہ نزول سورہ سے قبل حضرت مقداد کو آیت کریمہ کا علم کیسے ہوا۔ بقول حافظ ابن حجر یہ اولیٰ بالصواب اسی صورت میں ہو گا جب صلح حدیبیہ سے قبل نزول سورہ ماں دہ کو تسلیم کر لیا جائے۔

سب سے اہم مسئلہ یہ ہے کہ سورہ ماں دہ: ۲۲ کا متن حضرت مقداد اور دوسرے صحابہ کرام نے غزوہ بدر میں کیونکر پڑھا اور قومِ موئی کا حوالہ کیے اور کس ماذد کی بنا پر دیا۔ یہ اہم ترین مسئلہ اور اس بحث کا لکھتہ عالیٰ ہے۔ اس کے دو پہلو ہیں: اول حضرت موئی علیہ السلام کی قوم کے طرزِ عمل کے بارے میں حضرت مقداد اور دیگر صحابہ کرام کی معلومات دوسرے سورہ ماں دہ: ۲۲ کی عبارت پڑھنے کا معاملہ۔ ان دونوں کی الگ الگ جهات ہیں اور ان کا امکانی جائزہ الگ الگ پیش کیا جاتا ہے اور آغاز سورہ ماں دہ: ۲۲ کے مذکورہ متن سے کیا جاتا ہے۔

یہ حقیٰ اور قطعیٰ ہے کہ صحابہ کرام کو بالعموم اور حضرت مقداد کو بالخصوص سورہ ماں دہ: ۲۲ سے اس کا علم نہیں ہو اتھا۔ مفسرین و ماہرین کا اجماعی فیصلہ ہے کہ سورہ ماں دہ: ۲۲ کے بھرپور سے قبل نہیں اتری تھی اور جب اتری تو کل اتری تھی صرف ایک آیت کریمہ کا حصہ : "الیوم أكملت لكم دینکم۔" اُخُن بعد میں ۱۰ بھرپور میں جنتۃ اللوادع کے یوم عزفہ کو نازل ہوا تھا۔ غزوہ بدر تک بلکہ اس کے چار سال بعد تک صحابہ کرام کی معلومات کا ذریعہ یہ سورہ کریمہ ہرگز نہیں تھی۔ لہذا اس کی تین امکانی توجیہات ہو سکتی ہیں:

اول: صحابہ کرام اور حضرت مقداد نے بطور خاص رسول اکرم ﷺ سے جو بات کہی تھی وہ اسی آیت کریمہ سے ملتی جلتی عبارت میں تھی۔ وہ منزل آیت کریمہ نہیں تھی۔

دوم: قومِ موئی کے طرزِ عمل کے عکس مومنانہ جواب دیتے وقت بطور تمثیل آیت کریمہ کا یہ حصہ بیان کیا ہو لیکن اس کا امکان کم ہے۔ ویسے صحابہ کرام اور بعض نبییں رسول اکرم ﷺ کسی معاملہ اور مسئلہ میں اسی مفہوم کی آیت کریمہ پڑھ دیا کرتے تھے جس سے بعض لوگوں نے یہ سمجھ لیا کہ وہی واقعہ یا معاملہ اس آیت کریمہ کا شانِ نزول تھا۔ اسباب النزول کی روایات میں اور بعض دوسرے ابواب میں بھی ایسے امثال کی مثالیں بہت ملتی ہیں۔ مگر ایسی آیات سے امثال ہمیشہ نزول کے بعد واقعات کے ضمن میں ہوتا تھا۔ نزول آیات سے قبل ان سے امثال کا معاملہ ممکن ہی نہیں۔

سوم حضرت مقداد اور دیگر صحابہ کرامؓ کو اس واقعہ کا علم تورات کے عربی نسخوں سے ہوا تھا۔ اس میں قومِ موئی کے طرزِ عمل سے متعلق آیت تورات کی عبارت کی رہی ہو اس کا امکان زیادہ قوی ہے کیونکہ قرآن مجید کے اپنے عمومی بیانات کے مطابق وہ سابقہ صحف بالخصوص تورات کی تصدیق و تائید کرتا ہے اور خاص واقعہ یہ ہے کہ بعض

آیات کریمہ تورات و نجیل زبور اور دیگر صحف سماویہ میں مشترک تھیں جیسا کہ حضرت سلیمان علیہ السلام کے ملکہ سبا کے نام نامہ گرامی میں، "بِسْمِ اللَّهِ الرَّحْمَنِ الرَّحِيمِ (بسم)" کے ثابت یہے جانے کا واقعہ ہے ان کے علاوہ بھی متعدد دوسری آیات کریمہ زبان و بیان / عبارت میں مشترک ہو سکتی تھیں اور واقعتاً تھیں بھی۔ یہاں یہ اعتراض نہ اٹھایا جانا چاہے کہ صحف سابقہ عبرانی یا غیر عربی زبانوں میں تھیں لہذا ان کی عبارت مختلف تھی۔ مدینہ منورہ کے حوالے اور اس کے سماجی و دینی پس منظر میں یہ واقعہ ثابت ہے کہ کم از کم تورات کے عربی نسخے بھی تھے اور وہ یہودی میں نہیں مسلمان علماء میں بھی متداول تھے۔ ممکن ہے کہ سورہ ماائدہ: ۲۲ کی عبارت اس میں بھی موجود رہی ہو۔ یہی سب سے زیادہ قریبین قیاس توجیہ معلوم ہوتی ہے۔

مولانا مودودی نے شرح آیت کریمہ میں اس قصے کی تفصیلات باہل کی کتاب گفتی، استثناء اور یشور،" میں ملنے کا ذکر کر کے اس کا خلاصہ پیش کیا ہے۔ مولانا عبدالمadjد دریابادی نے صرف گفتی کے ابواب اور ان کی آیت نقل کی ہیں۔ ان میں بہت سی تفصیل ضرور ہے مگر قرآنی تعبیر والا ایک بھی جملہ نہیں ہے۔ بلکہ خاص اس آیت کریمہ کے باب میں کم از کم دریابادی نے کوئی آیت تورات یا باب و کتاب کا حوالہ ہی نہیں دیا ہے۔ لہذا ابھی تک یہ تحقیق طلب معاملہ ہے۔ عربی تورات تو فی الوقت دستیاب نہیں، اردو انگریزی کی عبارتوں سے پتہ چلا نا دشوار ہے۔

(۲۲)

استفسار واستصواب نبوی کے جواب میں حضرت مقداد<sup>ؓ</sup> اور دیگر صحابہ کرام کے بیان میں (سورہ ماائدہ: ۲۳) کے درآنے کی ایک اور توجیہ بھی کی جاسکتی ہے مگر وہ روایت حدیث کے معاملے میں بعض نئے سوال کھڑے کر دیتی ہے۔ چوڑھی توجیہ یہ کہ حضرت مقداد<sup>ؓ</sup> وغیرہ صحابہ کرام نے اپنے جواب میں قوم موسیٰ کے طرز عمل کے بارے میں جو کچھ بھی کہا ہو مگر غزوہ بدرا کے چار سال بعد سورہ ماائدہ: ۲۳ کے نزول بعد اپنی بات میں اس آیت کریمہ کو شامل کر دیا ہو اور پھر جب کبھی اس واقعہ بدرا اور اسکی مشاورت کی روایت انہوں نے کی ہو تو اس میں آیت کریمہ شامل کردی ہو صحابہ کے علاوہ بعد کے راویوں کے اس آیت کریمہ کے متن حدیث میں شامل کرنے کا قطعی امکان نہیں ہے۔ یہ قطعی ہے۔ حضرت مقداد<sup>ؓ</sup> سے شامل کر سکتے تھے اور ان کے شامل کر دہ متن کو، ہی ان سے حضرت ابن مسعود<sup>رض</sup> جیسے جلیل القدر صحابی نے حدیث بخاری کے مطابق اخذ کیا تھا اور حضرت ابن مسعود<sup>رض</sup> سے ان کے پیڑھی در پیڑھی دوسرے رواثتے۔

اس توجیہ چہارم کا امکان تو بہر حال ہے اور وہ خاصی جاندار اور قابل یقین بھی لگتی ہے مگر اس کے خلاف

شوابد بھی ہیں۔ تمام محدثین واللیل سیر متفق ہیں کہ حضرت مقدار اور بعض دوسرے صحابہ کرام نے یہی عبارت آیت غزوہ بدر کے موقعہ پر مشاورت میں پڑھی تھی۔ شارحین میں سے کسی نے بھی یہ امکان نہیں بتایا ہے کہ اس جواب میں انتہا کا بھی کوئی پہلو تھا۔ حضرت مقدار اور دوسرے صحابہ کرام کا جواب قطعی تھا اور اسی عبارت آیت کے ساتھ تھا۔ حضرت مقدار کے جواب کے بعد بعض انصاری صحابہ کرام کو خیال ہوا تھا کہ کاش ایسی ہی قطعیت کے ساتھ اور اسی عبارت میں ان کی طرف سے بھی جواب پیش کیا جائے اور پھر ان کے نمائندہ صحابہ کرام یا مشیر ان عظام نے اسی کا تنازع کیا تو وہ مطمئن ہو گئے تھے اور رسول اکرم ﷺ فرط مسرت اور فرط افتخار سے جھوم اٹھے تھے کہ آپ ﷺ کی امت اسلامی قوم موسیٰ کی مانند نہیں تھی۔ اگر اس چیز توجیہ کو تسلیم کر لیا جائے تو صحابہ کرام کی روایت حدیث پر حرف آتا ہے کہ وہ بعد کی باتیں اپنے پہلے بیانات میں شامل کر دیتے تھے۔ یہ پہلی روایت و درایت حدیث دونوں کے لحاظ سے اہم ہے مگر اس میں خطرات زیادہ ہیں۔

قوم موسیٰ کے طرز عمل کے بارے میں حضرت مقدار اور دوسرے صحابہ کرامؓ کی معلومات کا مأخذ یہودی علماء سے ربط و ضبط تھا۔ مکرمہ کے قیام نبوی کے زمانے میں دشمنانِ دین و عقل نے رسول اکرم ﷺ کو زوج کرنے اور اعتراض کرنے کی خاطر اپنی تھی پھر مکہ و مدینہ کے قدیم اور مسلسل روابط نے عربوں کو بالعمون اور مکہ کے باسیوں کو بالخصوص بہت کچھ آگاہی بخشی تھی حضرات صحابہ کرام بالخصوص انصار توان کے ہی درمیان مตول سے رہتے بستے آئے تھے لہذا وہ ان کے دین و معاشرہ سے خوب و اتفق تھے اور ان کی روایات اور تورات کی تعلیمات سے بھی کافی آگاہ ہو چکے تھے خاص کر ان کے علماء کا طبقہ۔ حضرت مقدار اور دوسرے مهاجرین نے غزوہ بدر کے قبل لگ بھگ دو سال کا عرصہ ان یہودیوں کے درمیان گزارا تھا۔ لہذا ان کی معلومات کا سب سے معتبر ذریعہ یہی تھا۔ پھر حضرت عبداللہ بن سلام قیقا عیؓ جیسے حرایہ یہود عالم نے روزہ بھرت ہی اسلام قبول کر لیا تھا اور ان جیسے علماء یہود سے صحابہ کرام کو تورات کی تعلیمات اور حضرت موسیٰ اعلیٰ السلام کی آسمانی و تاریخی تعلیمات اور ان کی قوم کے طبقات و افراد کی تاریخ و طرز عمل کا مأخذ و مرجع بننا قادر تھا۔

ان تمام مباحث و جہات کا خلاصہ یہ ہے کہ حضرت مقدار اور دیگر صحابہ کرامؓ کے جواب میں سورہ مائدہ کی عبارت کا درآنا اور قوم موسیٰ کے طرز عمل کا حوالہ دینا بیانیادی طور سے یہودی تعلیمات اور تورات کی آیات کریمہ سے واقفیت کا نتیجہ تھا۔ جواب صحابہ کرام میں سورہ مائدہ ۲۳ کی عبارت کا من و عن شامل ہونا اب بھی قابل بحث

ہے۔ تاہم یہ توجیہ دل کو لگتی ہے کہ آیت قرآنی کے مماثل آیت تورات کی عربی عبارت رہی تھی اور اسی کو صحابہ کرام نے نقل کر دیا ہو جو سورہ مائدہ ۲۲: کی آیت کریمہ بھی تھی اور بعد کے راویوں نے یا خود راوی صحابہ کرام نے اسے قرآنی آیت کے بطور نقل کیا۔ یہ سارا تجیریہ اس صورت میں قابل قبول ہے جب حضرت مقدادؓ کے مقابلہ کی روایات بخاری و احمد و ابن اسحاق کو قبول کر لیا جائے اور بظاہر ان عظیم محدثین وائمه سیرت کی شہادتوں اور روایتوں کے بعد ان کو قبول کرنا آسان اور مستر کرنا دشوار ہے۔ حدیث و سیرت کے وقایم ترین مأخذ کامعالہ مذکورہ بالا اکابر و امہات کتب سے قطعی مختلف نظر آتا ہے۔ تاریخ و سیرت کے امام ابن سعد نے حضرت مقدادؓ بن عمرو البہری کے مشورہ و مقابلہ کا ذکر کرتے ہوئے لکھا ہے کہ انہوں نے عرض کیا تھا: ”والذی بعثک بالحق ، لوسرت بنا الی برک الغمام لسرنا معک حتی ننتھی الیه۔“ یہ کل مشورہ حضرت مقداد ہے اس میں قوم موسیٰ کے طرزِ عمل کا ذکر ہے اور نہ سورہ مائدہ: ۲۲ کا حوالہ۔ یہ خاصاً ہم معاملہ ہے۔

ابن سعد کی الطبقات الکبریٰ میں بہر حال بخاری کی مماثل روایت موجود ہے جس میں قوم موسیٰ اور ان کے مقابلہ / آیت کریمہ کا ذکر ہے۔ (۲۵)

اسی طرح کتب حدیث میں مسلم میں حضرت مقدادؓ کے اس مقابلہ اور قوم موسیٰ کے حوالہ اور سورہ مائدہ کا ذکر نہیں ہے۔ حافظ ابن کثیرؓ نے امام بخاری کی روایت نقل کر کے خاص طور سے وضاحت کی ہے کہ امام بخاری اس باب میں منفرد ہیں اور مسلم ان کے ساتھ متفق نہیں ہیں۔

بعض متاخر محدثین و اہل سیر نے بھی حضرت مقدادؓ کے اس مقابلہ اور سورہ مائدہ کے حوالہ سے گریز کیا ہے۔ ان میں امام ابن حزم (علی بن احمد، ۴۵۶ھ) شامل ہیں جو مشورہ عام کا بہت مختصر ذکر اپنی کتاب سیرت میں کرتے ہیں (۲۶)

اس سے قبل زفران میں نزول کا ذکر بھی ہے اور حضرت سعد بن معاویہؓ کے مشورہ کا بھی ہے جس میں انہوں نے عرض کیا تھا کہ اگر آپؐ ہمیں اس سمندر میں کوڈ پڑنے کا حکم دیں گے تو ہم کو دپڑیں گے لہذا ای رسول اللہ ﷺ برکت الہی کے ساتھ رواگی فرمائیے: ”لو استعرضت هذا البحر بنا لخضناه معک .“ اخ

مفسرین کرام میں امام رازی (فخر الدین، ۴۰۶ھ) نے حضرت مقدادؓ کے کی طرف اس قول کو منسوب نہیں کیا ہے۔ (۲۷)

## حوالہ جات و حواشی

- ۱۔ بخاری، کتاب المغازی، باب قول اللہ تعالیٰ: "اذ تستغیثون ربکم... اخن، نیز ابن حجر عسقلانی: فتح الباری، مکتبہ دارالسلام ریاض، ۱۹۹۷ء، ۳۵۸-۳۶۲ و مابعد، نیز حدیث نمبر ۳۹۵۲ کا ایک طرف حدیث نمبر ۳۶۰۹ میں بھی ہے اور دیگر کتب حدیث میں بھی ہے۔ مسعود احمد، صحیح تاریخ الاسلام والسلمین، ادارہ اشاعت دینیات (پرائیویٹ) لمبیٹنی ولی ۲۰۰۰ء، ۲۳۵/۱، یہ اصحاب ابن حجر نمبر ۸۱۸۵ اور ابن اشیر کی اسناد الغائبہ ۳۶۹/۳ و مابعد کا بیان ہے۔
- ۲۔ مسعود احمد: صحیح تاریخ الاسلام، ۲۲۹/۲-۳۳۰، مصطفیٰ عظیٰ، ۱۳۶، مغازی عربہ بن الزبیر، مرتبہ محمد مصطفیٰ عظیٰ، ۱۹۵۵ء، ۱۳/۲، السیرۃ النبویۃ، مطبوعہ مصطفیٰ البابی مصر، ۱۹۵۵ء، اقسام الاول، ۲۱۵ الطبقات الکبریٰ، دار صادر بیروت، ۱۹۵۷ء، نیز واقعی: کتاب المغازی، آکسفورڈ پرنس، ۱۹۲۲ء، ۱۹۴۵ء، ۱/۱، ۲۸۸ میں ہے۔
- ۳۔ ابن اشیر، الكامل فی التاریخ، دار صادر بیروت ۱۹۶۵ء، ۱۲۰/۲، نیز ابن کثیر، البدایہ والہایہ، مطبوعہ السعادۃ قاهرہ ۱۹۳۲ء، نیز ملا ۲۲۲، نیز ابن سید الناس: عیون الاشرف فیون المغازی والشماکل والسریر، مؤسسة عز الدین بیروت، ۱۹۸۲ء، ۱۱/۱، ۳۲۷، نیز ملا حظہ ہو: بلاذری، انساب الاشراف، دارالمعارف، مصر ۱۹۵۹ء، ۲۹۳/۱ و مابعد نے دو مواقع بیان کئے ہیں: اول صحیح روایت یہ ہے کہ حضرت مقدادؓ نے یہ مقالہ مسلمانوں کی جگہ کی تیاری کے وقت کہا تھا اور ضعیف روایت یہ ہے کہ بدر کی طرف مسلمانوں کے خروج کا حکم نبوی ملنے کے بعد عرض کیا تھا۔ ۲۳۵/۱
- ۴۔ تفسیر القرآن، ۳۸/۲، ۳۹-۳۸، نیز بخاری کتاب التفسیر سورۃ المائدۃ، حدیث نمبر ۳۶۰۹ میں بھی غزوہ بدر میں ہی حضرت مقداد کے اس مقولہ کا مقام بتایا گیا ہے: قال المقداد يوم بدر الخ، فتح الباری ۸/۳۲۵-۳۲۶، متعدد و مسرے مفسرین نے بھی اس مقالہ حضرت مقداد کا حوالہ اپنی تفاسیر میں دیا ہے، جیسے، محمد بن جریر طبری (م ۳۱۰ھ) طبری، جامع البیان میں تاویل آئی القرآن تفسیر الطبری، دارالحیاء الثراث العربی بیروت ۲۰۰۱ء، ۵/۱۶: - بدر اور حدیثیہ دفعہ واقع پر حضرت مقدادؓ نے اس قول کی دو روایات دی ہیں۔
- ۵۔ السیرۃ النبویۃ الصحیحہ، ۳۵۵، ۳۶۰ و ماقبل
- ۶۔ سیرۃ النبی، عظیم گڑھ، مطبعہ معارف ۱۹۸۳ء، ۱/۳۱۶، ترجمہ آیت یہ ہے: جاتو اور تیرا خدا دنوں لڑو، ہم تو یہاں ٹھہرے ہوئے ہیں۔ (حاشیہ نمبر ۱)
- ۷۔ اصح السیر، کتب خانہ نعیمیہ دیوبند، طبع جدید، غیر مورخہ، ۸۲
- ۸۔ سیرۃ امدادی، دارالکتاب دیوبند غیر مورخہ ۲/۲، بحوالہ بخاری و ابن اسحاق، زرقانی، و سیرۃ ابن ہشام حاشیہ نمبرا میں موقع

- تقریر کے اختلاف پر مولانا موصوف کی بحث ہے جس کا ذکر آگے آتا ہے۔
- ۱۳۔ السیرۃ النبویۃ، دارالشوق جدہ، طبع ہشتم، ۱۹۸۹ء، ۲۱۷، حاشیہ نمبرا: زاد المعاون ا، ص ۳۳۲-۳۳۳ و سیرۃ ابن ہشام، حج امس ۶۱۳ و رواہ البخاری مختصرًا فی باب قوله تعالیٰ: اذ تستغیثون ربکم... و مسلم فی باب غزوہ بدرا
- ۱۴۔ الریق الختوّم، دارالموّید، جدہ، ۱۹۹۱ء، ۲۰۹ بـ ۱۹۸۸ء، ۳۲۳-۳۲۲ اس اردو ترجمہ میں بھی اس روایت کے کسی مأخذ کا حوالہ نہیں ہے۔
- ۱۵۔ شاہ محمد جعفر بچواری، پیغمبر انسانیت ادارہ ثقافت اسلامیہ، لاہور ۱۹۹۱ء، ۲۱۸ مقام مشاورت زفران ہے) ابوحسن علی ندوی، سیرت رسول اکرم ﷺ، سید احمد شہید اکیڈمی، رائے بریلی، ۱۹۹۸ء، ۱۲۶، محوالہ بخاری، کتاب المغازی الحنفی
- ۱۶۔ بخاری، کتاب التفسیر، سورۃ المائدہ باب: ”فاذہب انت وربک فقتلانا هننا قعدون“ [المائدہ: ۲۲]، امام موصوف نے اس کا باب ہی آیت کریمہ پر باندھا ہے: اس پر فتح الباری، ۳۲۵/۸، ۳۲۶ میں کچھ بحث ہے۔ تمام دوسرے سیرت نگاروں نے اس آیت کریمہ کا متعلقہ حصہ ضرور قل کیا ہے اور سورۃ المائدہ ۲۳ کی صراحت بھی کی ہے۔ (یہ بات تکلیف دہ ہے کہ متعدد اہل سیر اور محدثین کرام نے بھی آیت کریمہ کے نقل کرنے میں بسا اوقات رسم عثمانی کی پابندی نہیں کی ہے)
- ۱۷۔ تفہیم القرآن، مرکزی مکتبہ اسلامی دہلی مارچ ۱۹۸۳ء، ۱۱/۳۲۲-۳۲۳، ابن کثیر، تفسیر القرآن العظیم، داراحیاء الکتب العربیہ قاہرہ غیر مورخہ ۲/۲ و مابعد ”زلالت علیہ المائدہ“ لکھا۔ متعدد روایات میں یہ بیان ہے کہ پوری سورۃ المائدہ سفر کے دوران ایک بار نازل ہوئی۔ یہ سفر غزوہ خیبر کا بتایا گیا ہے روایات میں۔
- ۱۸۔ حدیث بخاری: ۳۶۰۶، فتح الباری ۸/۳۲۱-۳۲۲، ابن کثیر، تفسیر، ۱۲/۲
- ۱۹۔ ابن کثیر، تفسیر، ۲/۳۶۱-۳۶۲
- ۲۰۔ فتح الباری ۷/۳۵۹-۳۶۰
- ۲۱۔ ادریس کا نحلوی، سیرۃ المصطفیٰ، ۲۲/۲-۲۳ و مابعد، حاشیہ نمبرا۔
- ۲۲۔ فتح الباری، ۷/۳۶۰، تفسیر ابن کثیر: ۳۹/۲) بالعموم سیرت نگاروں نے اور محدثین نے بھی صلح حدیبیہ کے بیان میں اس روایت طبرانی کا ذکر کیا ہے نہ اس سے استشهاد۔ لہذا یہ روایت قبل قول نہیں معلوم ہوتی۔
- ۲۳۔ معجم البلدان، دار صادر بیروت ۱۹۵۷ء، ۲/۳
- ۲۴۔ تفہیم القرآن، ۱/۳۶۰-۳۶۱)؛ تفسیر قرآن (تفسیر ماجدی، مجلس تحقیقات و نشریات اسلام لکھنؤ، ۱۹۹۵ء، ۱۱/۸۸۷-۸۸۹ بالخصوص حاشیہ نمبر ۱۰۰
- ۲۵۔ ابن سعد، الطبقات الکبریٰ، دار صادر بیروت ۱۹۵۷ء، ۱۳/۲، نیز ۳/۲، ۱۶۲
- ۲۶۔ جامع السیرۃ، دارالمعارف مصر، غیر مورخہ، ۱۰۹
- ۲۷۔ رازی، افسیرالکبیر، داراحیاء التراث العربي ۱۹۹۵ء، ۳۳۲/۲